



PRIM' AWLA TAL-QORTI ĊIVILI

**IMHALLEF
ONOR. ROBERT G. MANGION**

SEDUTA TAS-27 TA' APRIL, 2023

Kawża Numru: 6

Rik. Ĝur. 867/2010 RGM

Anthony Chetcuti u Louis Chetcuti

vs.

**Mary Cortis, Paul Chetcuti u
b'digriet tat-13 ta' Mejju, 2021 giet kjamata in kawża Victoria *Cuschieri**

Il-Qorti:

1. Rat li b'rikors maħluf l-atturi ppremettew li permezz ta' żewġ testamenti datati 15 ta'Awwissu 1987 u 15 ta' Marzu 1988 rispettivament, it-tnejn fl-atti tan-Nutar Joseph Sciriha, Joseph Chetcuti, missierhom, missier il-konvenut Paul Chetcuti, kif ukoll ir-raġel tal-konvenuta Mary Cortis, ħalla

lill-martu Mary Cortis l-usufrutt ta' kwart (1/4) tal-imsemmi fond, u legat in parte 'di cosa altrui' tal-fond Assisi, Triq it-Tajjar, Imsida.

2. Ippremettew li missierhom ħalla l-jedd ta'
3. abitazzjoni lil dawk min uliedu li jkunu ġuvni jew xebba fid-data tal-mewt tiegħu u innomina wkoll bħala eredi universali fi kwoti ndaqs lil erba' uliedu u čioe Paul, Anthony, Louis u Victoria aħwa Chetcuti.
4. L-imsemmi Joseph Chetcuti miet nhar it-13 ta' April 1991.
5. L-atturi ppremettw li huma projektarji ta' kwart (1/4) indiżi kull wieħed mill-eredita ta' Joseph Chetcuti inkluž tan-nofs indiżi (1/2) tal-fond bl-isem ta' Assisi fi Triq it-Tajjar, I-Imsida. Spjegaw li ħuhom il-konvenut Paul Chetcuti baqa' ġuvni u wara l-mewt ta' missierhom baqa' jirrisjedi fl-imsemmi fond flimkien mal-konvenuta Cortis, in eżerċizzju ta' dritt ta' abitazzjoni li huwa jgawdi.
6. Ippremettew li għas-sena 2008 l-konvenuta Mary Cortis, ħarġet mill-imsemmi fond, u l-konvenut Paul Chetcuti baqa' jabita fl-imsemmi fond waħdu.
7. L-atturi fissru li permezz ta' applikazzjoni numru PA 04477/09, l-Awtorita' dwar l-Ambjent u l-Ippjanar (illum l-Awtorita tal-Ippjanar), ħarġet permess favur il-konvenuta Mary Cortis '***to carry out internal and external alterations to existing dwelling and erect two new floors.***' L-atturi ppremettw illi l-konvenuti jew min minnhom illegalment u abusivament bdew jew inkarigaw terzi sabiex jinbdew ix-xogħolijiet approvati mill-Awtorita' tal-Ippjanar fil-fond Assisi, fi Triq it-Tajjar, Imsida. L-attur. Jinsitu li bħala koproprjetarji, qiegħdin joġgezzjonaw għal tali tibdil fil-fond in

kwistjoni stante li dan qiegħed isir mingħajr il-kunsens tagħhom, anzi bl-oppożizzjoni expressa tagħhom.. .

8. Għalhekk l-atturi intavolaw din il-kawża u talbu lil din il-Qorti sabiex:

- i. “Tiddikjara illi l-eponenti huma ko-eredi, u kwindi kompropjetarji ta’ l-assi ereditarju tal-mejjet Anthony Chetcuti, li jikkomprendu il-fond ossia dar bl-isem ta’ Assisi, fi Triq it-Tajjar, Imsida; u;
- ii. Tiddikjara illi il-konvenuti Paul Chetcuti, u Mary Cortis jew min minnhom, m’għandhomx id-dritt illi jagħmlu dan it-tibdil fuq il-fond, ossia dar bl-isem ‘Assisi’ Triq t-Tajjar l-Imsida, stante li m’hemmx il-kunsens ta’ l-atturi, anzi inoltre hemm l-oppożizzjoni tagħhom; u;
- iii. Konsegwentement tikkundanna lill-konvenut Paul Chetcuti, u Mary Cortis, jew min minnhom, sabiex fi żmien qasir u perentorju iffissat min din il-Qorti, jirripristinaw il-fond, ossia dar bl-isem ‘Assisi’ Triq t-Tajjar l-Imsida għall-istat li kien fih, qabel ma nbdew dawn ix-xogħlijiet, liema xogħlijiet għandhom isiru taħt is-sorveljanza ta’ Perit nominat minn din il-Qorti; u;
- iv. Fin-nuqqas, li dawn ix-xogħlijiet isiru mill-konvenut Paul Chetcuti u Mary Cortis jew min minnhom, tordna li dawn isiru mill-atturi, a spejjeż tal-konvenuti jew min minnhom,

B’Riserva għal kull azzjoni għad-danni, u bl-ispejjeż kontra il-konvenuti jew min minnhom, inkluži dawk tal-mandat t’inibizzjoni fl-istess ismijiet, minn issa nġunti għas-sabizzjoni.”

9. Rat li l-konvenuti Paul Chetcuti u Mary Cortis ippreżentaw risposta maħlufa fejn preliminarjament eċċepew li huwa nieqes l-integrita tal-gudizzju, u dan peress li Victoria Chetcuti, li kellha interess attwali, ma kinitx parti fil-kawza. Fil-mertu imbagħad eċċepew li huma jaqblu mal-ewwel talba attriċi. Fir-rigward tat-tieni u t-tielet talba eċċepew li għandhom jiġu miċħuda u dan għaliex ix-xogħlijet mertu tal-kawża kien intizi biex jameljoraw fond li kien waqa` fi stat ta' abbandun u perikolu. Inoltre, ġie eċċipiet ukoll li mingħajr preġudizzju, it-tielet talba ma tistax tintlaqa u dan minħabba l-impossibilita li l-atturi stess ġabu permezz tal-Mandat ta' Inibizzjoni Nru 1248/10. Di piu eċċepew li t-tielet u r-raba' talba għandhom jiġu miċħuda, u dan stante li r-ripristinar tal-fond kif mitlub mill-atturi jkun jfisser li jerġgħu lura fi stat agħar milli kien qabel, bis-soqfa fi stat pjetuż u b'konsenturi li għadhom vižibbli.
10. Rat l-atti tal-kawża kif ukoll il-provi li tressqu waqt il-prosegwiment tal-kawża.
11. Rat is-sentenza ta' din il-Qorti diversament preseduta mogħtija fil-25 ta' Marzu 2014 li permezz tagħha laqgħet it-talbiet attriċi; ikkundannat lill-konvenuti sabiex fi żmien sitt xhur “jirripristinaw il-fond de quo fl-istat li kien qabel ma inbdew l-istess xogħolijiet, liema xogħolijiet għandhom isiru taħt is-sorveljanza tal-perit tal-istess intimati”; u fin-nuqqas ordnat li l-istess xogħolijiet isiru mill-atturi a spejjeż tal-konvenuti taħt is-sorveljanza tal-Perit Arkitett Mario Cassar.
12. Rat li minn dik is-sentenza ġie interpost appell mill-konvenuti u b'sentenza tal-Qorti tal-Appell mogħtija fis-27 ta' Jannar 2021, laqgħet l-appell, ġassret is-sentenza appellata, u bgħatet l-atti lura quddiem il-prim' istanza sabiex tiġi msejħha fil-kawża Victoria Chetcuti u jerġa jsir is-smiegħ.

13. Rat illi l-kawża ġiet riassenjata lill-qorti kif issa presjeduta li appuntat is-smiegħ mill-ġdid għall-11 ta' Mejju 2021 u b'digriet tat-13 ta' Mejju 2021 ordnat il-kjamat in kawża ta' Victoria Cuschieri.
14. Il-kjamata in kawża Victoria Chetcuti fir-risposta ġuramentata tagħha eċċepiet li hija taqbel mal-ewwel talba. Kompliet tgħid li hija qatt ma kienet ġiet informata li kienu ser jibdew u anqas meta saru x-xogħlijet lamentati mill-atturi u għalhekk ma sarux bl-approvazzjoni tagħha u għalhekk it-tieni talba għandha tintlaqa. Eċċepiet li hija ma thossx li t-tiswijiet li saru għandhom jinqalghu iżda ma taqbilx li tibdil fì żvilupp li saru fil-fond “jibqgħu jesistu” u f'dan is-sens hija rrimettiet ruħha għall-ġudizzju tal-Qorti.
15. Rat in-noti ta' sottomissjonijiet.
16. Rat illi b'sentenza *in parte* tas-7 ta' Lulju, 2022 mogħtija minn din il-Qorti, kif presjeduta ġew miċħuda it-tieni, it-tielet, ir-raba' u l-ħames eċċezzjonijiet tal-konvenuti, laqgħet l-ewwel talba u ddikjarat li l-atturi huma ko-eredi u komproprjetarji tal-assi ereditarji tal-mejjet missierhom Anthony Chetcuti li jinkludu l-fond ‘Assisi’, Triq it-Tajjar, Imsida kif ukoll laqgħet it-tieni talba u ddikjarat li l-konvenuti Paul Chetcuti u Mary Cortis m'għandhomx il-jedd illi mingħajr il-kunsens tal-atturi jagħmlu t-tibdil strutturali fil-fond ‘Assisi’, Triq it-Tajjar, Imsida, ħlief għal dak ix-xogħol meħtieg għall-manutenzjoni u tneħħija ta’ perikolu fil-fond de quo spejjeż a karigu esklussivament tal-konvenut Paul Chetcuti. Il-Qorti imbagħad għaddiet sabiex ordnat “il-prosegwiment tas-smiegħ sabiex jiġu deċiżi l-kumplament tal-eċċezzjonijiet tal-konvenuti u l-kumplament tat-talbiet attriċi sa issa mhux deċiżi.

17. Rat li sussegwentement il-partijiet iddikjaraw li ma kellhom ebda sottomissionijiet ulterjuri x'jagħmlu fir-rigward tat-tielet u r-raba talba' attriči mhux deċiżi bis-sentenza in parte fuq imsemmija.
18. Rat li l-kawża thalliet għallum għas-sentenza dwar it-tielet u r-raba talbiet attriči.

Ikkunsidrat

L-azzjoni

Ikkunsidrat;

19. Qabel tgħaddi sabiex tqis it-tielet u r-raba' talbiet attriči u għall-aħjar intendiment ta' din is-sentenza, l-Qorti ser tirriproduċi siltiet mis-sentenza in parte tagħha tas-7 ta' Lulju 2022.

Sentenza in parte tas-7 ta' Lulju, 2022:

“Il-konvenuta Mary Cortis hija omm il-partijiet l-oħra kollha. Hijha kienet miżżewġa lil Joseph Chetcuti, missier il-partijiet l-oħra, li miet fit-13 ta' April 1991.

Fil-komunjoni tal-akkwisti kien hemm il-fond residenzjali tal-konjuġi Chetucti bl-indirizz “Assisi”, Triq it-Tajjar, Msida.

Id-decuju għamel żewġ testamenti fl-atti tan-Nutar Dr J H Sciriha datati 15 ta' Awissu 1987 u 15 ta' Marzu 1988 fejn ġalla b'eredi universali tiegħu lill-erba' uliedu u c'ioe' lill-atturi, lill-konvenut u lill-kjamat in kawża, u ġalla lil martu l-konvenuta Mary Cortis lu użufrutt ta' nofs il-beni tiegħu kollha.

Halla wkoll id-dritt ta' abitazzjoni fil-fond imsemmi lil dawk minn uliedu li fil-jum tal-mewt tiegħu ikunu ġuvni jew xebba.

Il-fond imsemmi ġie denunzjat taħt il-kappa "komunjoni tal-akkwisti"

Għalhekk dan l-immobbli llum jappartjeni in kwangu għal nofs indiż (1/2) lill-konvenuta Mary Cortis u in kwantu għal tmint (1/8) sehem indiż kull wieħed u waħda mill-partijiet l-oħra.

Fil-jum tal-mewt tal-missier il-konvenut Paul Chetcuti kien għadu ġuvni u kien jgħix ma' ommu fil-fond de quo.

F'kawża li l-konvenut Paul Chetcuti kien fetaħ lura fis-sena 2010 kontra ommu u t-tlett ħutu, huwa kien talab fost l-oħrajn il-likwidazzjoni u d-diviżżejjon tal-wirt ta' missieru.

Għal dak li jolqot il-fond mertu tal-kawża odjerna jingħad hekk fis-sentenza mogħtija mill-Prim' Awla tal-Qorti Ċivili fid-29 ta' Settembru 2016 fl-ismijiet "Paul Chetcuti vs Anthony Chetcuti, Louis Chetcuti, Victoria Chetcuti u Mary Cortis":

- 1) LI Paul Chetcuti huwa ġia immess fil-pusseß tal-fond Assisi, Triq it-Tajjar, Msida, għaliex fil-mument tal-mewt ta' missieru huwa kien ġia jabita f'dak il-fond;
- 2) Joseph Chetcuti kelli n-nofs indiviz tal-fond "Assisi", Triq it-Tajjar, Msida :
- 3) Kien stmat mill-perit tekniku fl-ammont ta' €140,000. Għalhekk il-valur tan-nofs indiviz huwa €70,000.
- 4) l-kontendenti qablu fuq l-istima tal-bini.
- 5) Billi dan il-bini huwa soggett ghall-uzufrutt ta' Mary Cortis għandu jibqa` ndiviz bejn il-bqija tal-partijiet u cioe' l-erba` ulied ta' Joseph Chetcuti, eredi tieghu, sakemm jintem Dak l-uzufrutt skont il-ligi.
- 6) Dment illi Paul Chetcuti jibqa` ġuvni, għandu jibqa` jgawdi d-dritt li jabita fil-fond "Assisi", Triq it-Tajjar, Msida, kif ipprovda d-deċujus fit-testmenti tieghu.
- 7) L-assjem tal-provi juri li l-attur għadu ġuvni. Fil-kaz illi jintem Dak l-usufrutt ta' Mary Cortis u/jew fil-kaz li jintem id-dritt ta' abitazzjoni tal-attur fil-fond "Assisi", Triq it-Tajjar, Msida, il-Qorti tordna li l-bini għandu jinbiegħ b'licitazzjoni, u r-rikavat jinqasam indaq bejn l-erba` wlied tad-deċujus, eredi tieghu.

Minn din is-sentenza ma jirriżultax li sar appell u għalhekk tikkostitwixxi bejn il-partijiet kollha ġudikat.

Isegwi minn din is-sentenza illi dan il-fond ma jistax jinbiegħ sakemm għad hemm in vigore l-użufrutt ta' Mary Cortis u/jew id-dritt ta' abitazzjoni tal-konvenut Paul Chetcuti. Il-Qorti f'dik is-sentenza orndat illi kif dak l-użufrutt u dak id-dritt ta' abitazzjoni jiġu fi tmiemhom il-fond jinbiegħ b'licitazzjoni u r-rikavat jinqasam indaqs bejn l-erba' aħwa.

Sallum ma jirriżultax li l-konvenuta Mary Cortis irrinunzjat għall-użufrutt tagħha imħolli mill-mejjet żewġha kif lanqas jirriżulta li l-konvenut Paul Chetcuti irrinunzja għad-dritt tiegħu ta' abitazzjoni fl-istess fond sakemm għadu ġuvni.

Jirriżulta illi dan l-immobbli kien jinstab fi stat ta' manutenzjoni ħażina.

Fit-12 ta' Ottubru 2009 il-konvenut Paul Chetcuti inkariga lil Perit Colin Zammit sabiex japplika halli jsiru alterazzjonijiet strutturali fl-immobbli de quo kif ukoll jinbnew żewġ sulari oħra. L-applikazzjoni saret f'isem il-konvenuta Mary Cortis pero' jirriżulta illi l-konvenut Paul Chetcuti kien qed imexxi kollox u li l-iżvilupp kien beħsiebu jagħmlu hu bi flusu.

Nonostante l-objezzjonijiet mal-MEPA minn uħud mill-partijiet, il-permess għall-iżvilupp mitlub inħareġ fit-22 ta' Marzu 2010. Waqt li għaddej il-proċess tal-applikazzjoni mal-MEPA, l-konvenut Paul Chetcuti intavola l-kawża fuq imsemmija fil-11 ta' Jannar 2010 kontra ommu u kontra ħutu.

Peress li l-konvenut Paul Chetcuti beda jagħmel ix-xogħolijiet li dwarhom inħareġ il-permess imsemmija, l-atturi intavolaw fit-3 ta' Awissu 2010 rikors kontra Paul Chetcuti u kontra ommhom fejn talbu l-ħruġ ta' mandat ta' inibizzjoni fir-rigward ta' dawk ix-xogħolijiet.

B'digriet tat-12 ta' Awissu 2010 il-Qorti ordnat il-ħruġ ta' mandat ta' inibizzjoni kontra Paul Chetcuti u kontra Mary Cortis wara li qieset li l-atturi “għandhom interess jassiguraw li l-fond mertu tar-rikors ma jiġix alterat b'xogħolijiet strutturali, inkluz il-bini ta' sulari oħra; id-dritt ta' abitazzjoni li jista' għandu l-intimat, prima facie ma jagħtihx il-fakolta' jagħmel ix-xogħol li jidher li jixtieq jagħmel”.

Il-Qorti f'dak id-digriet kompliet tiddikjara illi:

“Għall-kull buon fini, il-ħruġ ta’ dan il-mandat ma jfissirx li l-intimati huma miżmuma milli jwettqu l-manutenzjoni ordinarja fil-fond eżistenti.”

- Omissis -

Konsiderazzjonijiet

B’testment tal-15 t’Awwissu 1987, Joseph Chetcuti, missier l-atturi u l-konvenut Paul Chetcuti, il-kjamata in kawża Victoria Chetcuti u r-raġel ta’ Mary Cortis, halla “lill-martu Mary Chetcuti nee Cortis l-użufrutt ta’ nofs indiżżejjha tiegħi kollha preżenti u futuri u jeżentaha mill-obbligi tal-formazzjoni tal-inventarju u tal-prestazzjoni tal-kawzjoni rikjesti mil-ligi.”¹ Fl-istess testament, Joseph Chetcuti ta dritt lil dawk minn uliedu li jkunu ġuvintur jew xebba fid-data tal-mewt tiegħi li jabitaw fid-dar tal-abitazzjoni tiegħi ‘Assisi’, Triq it-Tajjar, Msida, sakemm ikunu ġuvintur u xebba u jagħmlu užu ta’ kull ma jkun hemm fl-istess dar. Bil-hames artikolu ta’ dan it-testment, Chetciu nnomina b’eredi universali tiegħi f’ishma indaqs bejniethom lill-erba’ uliedu Anthony, Louis, Vittoria u Paul Richard aħwa Chetcuti. B’testment tal-15 ta’ Marzu 1988, Joseph Chetcuti kkjarifika li l-fond ‘Assisi’, Triq it-Tajjar, Msida inxtrat minnu matul iż-żwieg pero bi flus li huwa wiret mingħand missieru. F’dan it-testment ikompli jingħad hekk:

“It-testatur [...] jaf li nofs indiżżejjha tiegħi l-imsemmija dar (“Assisi”, Triq it-Tajjar, Msida) m’huwiex teknikament proprijeta assoluta tiegħi (salv il-kreditu favur tiegħi kif fuq specifikat) u huwa jaf ukoll li dak kollu ta’ go fija mill-ghatba ‘il gewwa jappartjeni ghall-komunjoni tal-akkwisti ta’ bejn u bejn martu Mary Chetcuti peress li dan sar matul iz-żwieg, pero xorta wahda jrid li l-imsemmi prelegat tal-abitazzjoni tal-imsemmija dar fl-intier u tal-uzu ta’ kull ma jkun hemm fiha “a limine intus” jitgawda fl-intier minn dawk fost uliedu li jkunu ġuvintur u jew xebba konguntivament u successivament bejniethom [...]”²

Joseph Chetcuti miet fit-13 t’April 1991. Wieħed mill-aħwa u ċioe Paul Chetcuti intavola proċeduri kontra ħutu kif ukoll kontra l-konvenuta ommu Mary Cortis sabiex tiġi diviża l-eredita ta’ missieru Joseph Chetcuti. B’sentenza fl-ismijiet **Paul Chetcuti vs. Anthony Chetcuti et** (Rik Ĝur 20/2010) mogħtija mill-Prim’ Awla tal-Qorti Ċivili fid-29 ta’ Settembru 2016 ġie deċiż is-segwenti:

¹ Paġna 7 tal-proċess.

² Paġna 10 tal-proċess.

“Tastjeni milli tiehu konjizzjoni ulterjuri tal-ewwel talba [jimmittu fil-puscess lil Paul Chetcuti fil-prelegat tad-dritt t’abitazzjoni fid-dar “Assisi”, Triq it-Tajjar, Msida].³

Riferibbilment għat-tieni talba, tillikwida l-wirt ta` l-mejjet Joseph Chetcuti bhala konsistenti mill-assi hekk kif huma deskritti fit-Taqsima IV bit-titolu “It-tieni u t-tielet talbiet” ta` din is-sentenza.

Riferibbilment għat-tielet talba, tordna li l-qasma tal-assi ereditarji tal-mejjet Joseph Chetcuti bejn l-erba` wlied, eredi tieghu, u kull provvediment iehor konness u relata, għandha ssir skont kif ipprovdiet bid-dettall fit-Taqsima IV bit-titolu “It-tieni u t-tielet talbiet” ta` din is-sentenza.

Riferibbilment għar-raba` talba, tinnomina lin-Nutar Pubbliku Dottor Nicholas Vella, sabiex nhar il-Hamis 29 ta` Dicembru 2016, fil-11.00 a.m., fit-tieni sular tal-bini tal-Qrati tal-Gustizzja, Valletta, jassikura li l-erba` lottijiet ta` ghelieqi hekk kif specifikat fit-Taqsima IV bit-titolu “It-tieni u t-tielet talbiet” ta` din is-sentenza jittellghu bix-xorti u jigu assenjati bejn l-erba` wlied, u eredi tad-decujus Joseph Chetcuti. Tinnomina lill-Avukat Dottor Anna Mifsud Bonnici sabiex tidher bhala kuratrici ghall-eventuali kontumaci.”

Minn din is-sentenza ma kien hemm l-ebda appell. Mix-xhieda ta’ Victoria Chetcuti jidher li nonostante li ġiet ordnata l-qasma tal-wirt ta’ missierhom in forza tas-sentenza imsemmija l-istess diviżjoni ġħada ma saritx. Dan il-fatt ma ġiex ikkонтestat mill-partijiet l-oħra. M’huwiex ikkонтestat anqas mill-partijiet, anzi pjuttost jidher li hemm qbil bejniethom, li l-partijiet kollha huma kopropjetarji tal-fond mertu ta’ din il-kawża u c cioè ‘Assisi’, Triq it-Tajjar, Imsida.

Għaldaqstant il-Qorti sejra tħadd sabiex tilqa’ l-ewwel talba tal-atturi u tiddikjara li huma ko-eredi u kwindi kopropjetarji mal-konvenuti u l-kjamata in kawża tal-fond ‘Assisi’, Triq it-Tajjar, Imsida.

Ikkunsidrat;

Il-konvenut Paul Chetcuti baqa’ ġuvni u sa minn qabel il-mewt ta’ missieru kien jirrisjedi fl-imsemmi fond. Wara l-mewt ta’ missieru huwa kellu l-jedd ai termini tat-testmenti fuq kwotati li jibqa’ jirrisjedi fil-fond Assisi, Triq it-Tajjar, Imsida sakemm idum ġuvni u fil-fatt huwa baqa’ jagħmel hekk. L-atturi dan ma jikkontestawhx

³ “Fil-kaz tal-lum jirrizulta li l-attur diga` nghata l-immissjoni fil-puscess tal-legat indikat fl-ewwel talba b`mod tacitu mill-konvenuti ladarba thallaq jgħix mingħajr xkiel fil-fond de quo.” – pagna 31 tas-sentenza.

u joħrog ferm ċar kemm mix-xhieda mogħtija f'dawn il-proċeduri kif ukoll mis-sentenza **Paul Chetcuti vs. Anthony Chetcuti et** (Rik Ĝur 20/2010) fuq imsemmija. Għal xi żmien Mary Cortis kienet qiegħda tirrisjedi f'dak il-post ukoll, iżda wara xi żmien l-istess marret toqghod gewwa fond ieħor u llum tinsab rikoverata gewwa dar tal-anzjani.

Ġara pero li fis-sena 2009 Paul Chetcuti inkariga lill-Perit Colin Zammit sabiex jagħmel survey report fuq il-fond mertu tal-kawża. L-imsemmi Perit irraporta hekk:

“The property was built approximately forty years ago. It requires a total refurbishment and the ceilings at roof level need to be replaced.

Property built according to sanitary rules and regulations except for kitchen in backyard and set back of washroom at roof level.”⁴

Fit-12 t'Ottubru 2009 saret applikazzjoni mal-Awtorita tal-Ippjanar (dak iż-żmien MEPA) sabiex isir xogħol t'alterazzjonijiet gewwa u barra għal bini eżistenti u sabiex jinbnew żewġ sulari oħra. L-applikazzjoni saret f'isem Mary Cortis, nonostante li kien qiegħed jieħu ħsieb kollob Paul Chetcuti. Jikkonferma Paul Chetcuti stess li huwa ġass li ommu kienet il-persuna idonea li tagħmel l-applikazzjoni u dan stante li hija kienet ko-propjetarja wkoll. L-ahwa cioe Anthony, Louis, Victoria kif ukoll Paul gew informati b'din l-applikazzjoni stante li kienu ko-propjetarji. Mix-xhieda tar-rappreżtant tal-MEPA jidher li kienu saru żewġ oġgezzjonijiet, waħda minn Anthony u oħra minn Louis. Nonostante dan, b'deċiżjoni tat-22 ta' Marzu 2010, l-Awtorita tal-Ippjanar (gia MEPA) ħarġet permess “*to carry out internal and external alterations to existing dwelling and erect two new floors.*”

Anthony, Louis u Victoria aħwa Chetcuti lkoll baqgħu joġżejjonaw li jsiru tibdiliet fil-fond. Filwaqt li ma sabu l-ebda problema li jsiru dawk ix-xogħlilijiet meħtieġa meqjusa bħala manutenzjoni u tiswijiet fil-fond de quo, l-istess ma qablux li jiżdiedu żewġ sulari oħra fuq il-bini ga eżistenti, stante li dak qatt ma jista' jitqies li huwa manutenzjoni.

Jidher kjarament li nonostante li kienu saru dawn l-oġgezzjonijiet, Paul Chetcuti wara li ingħata l-permess mill-Awtoritajiet sabiex jagħmel l-alterazzjonijiet u żieda fis-sulari, huwa għadda sabiex jibda bix-xogħlilijet.

⁴ Paġna 115 tal-proċess.

Meta raw dan, l-atturi fit-3 t'Awwissu 2010 pprezentaw Mandat t'Inibizzjoni kontra Mary Cortis u Paul Chetcuti⁵ sabiex jitwaqqaf ix-xogħol li kien qiegħed isiru u b'digriet tat-12 t'Awwissu 2010 il-qorti ordnat li "stante kawza ta' divizjoni pendent i quddiem dawn il-Qrati, għandhom interess jassiguraw li l-fond meritu tar-rikors ma jixx alterat b'xogħolijiet strutturali, inkluz il-bini ta' sulari ohra; id-dritt ta' abitazzjoni li jista' għandu l-intimat, *prima facie* ma jiagħtihx il-fakolta' jagħmel ix-xogħol li jidher li jixtieq jagħmel."⁶

Ix-xogħlijiet li saru ġew ikkonfermati mill-Perit Mario Cassar, il-Perit inkarigat mill-Qorti Ċivili fil-proċeduri ta' Revoka ta' Mandat ta' Inibizzjoni Nru 1248/2010. Fir-rapport ingħad hekk:

- "1) Illi l-fond laħqu saru xogħolijiet ta' *re routing* tas-sistema tal-elettriċku.
- 2) Illi fil-fatt saz-zmien tal-access kienu saru xi xogħolijiet strutturali biex il-fond isirulu l-alterazzjonijiet kif kontemplati fl-applikazzjoni tal-izvilupp re. PA 04477/09.
- 3) Illi apparti ftugh ta' hitan, u introduzzjoni ta' travi tal-hadid, sar xogħol fuq ix-xaft tal-lift u hajt tal-faccata fil-livell tat-tieni sular. Illi bix-xogħolijiet li diga saru il-fond gie rez suxxettibbli għal-ingress tal-ilma waqt ix-xita, u ma jinsabx fi stat abitabbi."⁷

Galadara l-fond in eżami m'huiwex ta' Paul Chetcuti waħdu jew ta' Mary Cortis weħdiha, iżda hemm oħrajn li għandhom sehem fl-istess fond, ħadd minnhom m'għandu l-jedd jagħmel tibdil mingħajr il-kunsens tal-kopropjetarji l-oħra. Dan huwa regolat fl-**Artikolu 493 tal-Kodiċi Ċivili** li jipprovdli li

"Ebda komproprjetarju ma jista' jagħmel tibdil fil-ħaġa inkun mingħajr il-kunsens tal-komproprjetarji l-oħra, lanqas jekk jidhirlu li dak it-tibdil hu ta' ġid għal kulħadd."

Il-Qorti tal-Appell (sede Superjuri) fis-sentenza mogħtija fl-20 ta' Lulju 2020, fl-ismijiet **Dr. Joseph Emanuel Bozzino et vs. Jonathan Callus et** (App Ċiv 1131/2013), għamlet referenza estensiva għas-sentenza **Joseph Ripard pro et noe vs. Onor. Prim Imħallef Carmelo Schembri et** (App Ċiv 928/1989) deċiża wkoll mill-Qorti tal-Appell fit-30 ta' Novembru, 2007, fejn ingħad:

"Hu veru li ebda kopropjetarju ma jista' jagħmel alterazzjonijiet fil-fond mingħajr il-kunsens tal-kopropjetarji l-oħra, u jekk anke wieħed mill-kopropjetarji jallega li hu ma tax il-kunsens tieghu,

⁵ Nru 1248/2010.

⁶ Paġna 16 tal-proċess.

⁷ Paġna 100 tal-proċess.

jista' jagixxi kontra dak il-koproprjetarju li wettaq l-alterazzjonijiet minghajr biss il-htiega li l-koproprjetarji l-ohra li jiddahhlu fil-kawza. Ghalkemm il-ligi tiprojebixxi b'mod generali li jsiru alterazzjonijiet fl-oggett in komuni, il-gurisprudenza tagħna ttaffi ftit din ir-restrizzjoni u gie imfisser li bil-projbizzjoni msemmija fl-Artikolu 493 tal-Kodici Civili, wieħed għandu jifhem dawk l-alterazzjonijiet li għandhom it-tendenza li jbiddlu d-destinazzjoni, l-istat u l-konsistenza tal-haga komuni, u mhux ukoll dawk li sempliciment iservu ghall-ahjar godiment tal-haga.

Koproprjetarju m'ghandux dritt li jagħmel tibdil ta' sustanza li jbiddel in-natura ta' l-oggetti in komun minghajr il-kunsens tal-koproprjetarji kollha (ara Farrugia v. Fenech deciza minn din il-Qorti fl-4 ta' Novembru, 2005, u l-gurisprudenza hemm kwotata, specjalment fis-sentenza ta' l-ewwel Qorti li kienet giet konfermata minn din il-Qorti). Fil-fatt, fil-waqt li f'din l-ahhar indikata sentenza t-tibdil ta' art minn sit fabbrikabbli għal fond fabbrikat, gie meqjus bhala bidla fis-sustanza ta' l-oggett in komun, fil-kawza LaFerla v. Vella, deciza minn din il-Qorti fil-25 ta' Frar, 2005. Intqal li sid ta' flat għandu kull dritt li jqabbad katusa gdida ma' katusa komuni; bl-istess mod l-installazzjoni ta' air-conditioning unit zghir fuq il-bejt komuni minghajr ma dan johloq ingombru jammonta ghall-uzu fil-qies tal-propjeta` komuni. L-istess jghodd ghall-uzu ta' hbula ta' l-inxir fuq il-bejt komuni.

Fil-kawza Bedingfield v. Caruana, deciza mill-Prim' Awla tal-Qorti Civili fil-25 ta' Marzu, 2002, gie osservat li l-kelma "tibdil" tfisser li jkun sar kambjament fl-oggett in kwistjoni b'dan illi m'ghadux jikkonsisti fil-forma originali tieghu. Xoghlijiet ta' dekorazzjoni jew xoghlijiet superficjali ohra anke fit-tifsira originali ta' din il-kelma ma jbiddlux in-natura ta' l-oggett u għalhekk ma humiex koplii bis-sanzjoni ta' l-artikolu fuq citat. Dan huwa wkoll guridikament logiku peress illi l-iskop ta' dan l-artikolu huwa li jipprotegi lill-koproprjetarji li ma għandhomx il-pussess ta' l-oggett in kwistjoni milli arbitrarjament isir it-tibdil f'dak l-oggett mill-koproprjetarji li jkollhom il-pussess, liema tibdil jista' serjament jaffettwa n-natura ta' l-oggett/fond in kwistjoni."

Applikati dawn il-principji għall-każ odjern jidher ferm-ċar li ttibdil pjanat mill-konvenut Paul Chetcuti u li beda fil-fatt isir minnu ma jistax jitqies xogħol ta' manutenzjoni jew xogħol ta' dekorazzjoni jew xogħol superficjali. Huwa mill-aktar evidenti illi dak ippjanat mill-konvenut Paul Chetcuti, u in parte eżegwit, jikkostitwixxi bdil radikali fl-istruttura tal-immobibli de quo. Dan jirriżulta mill-pjanti li ġew ippreżentati fil-mori tal-kawża.⁸

⁸ Paġna 81A tal-proċess.

L-ebda wieħed mill-aħħwa l-oħra ma qabel li jsir dan it-tibdil strutturali u žvilupp ta' żewġ sulari ġodda fil-fond ‘Assisi’ Triq t-Tajjar l-Imsida u fl-ebda stadju bħala kopropjetarji ma taw il-kunsens tagħhom li jsiru x-xogħlijiet proposti mill-konvenut Paul Chetcuti. In vista ta’ dan għalhekk il-Qorti sejra tghaddi sabiex tilqa’ wkoll it-tieni talba u tiddikjara li l-konvenuti Paul Chetcuti u Mary Cortis m’għandhomx il-jedd illi jagħmlu t-tidbil fil-fond ‘Assisi’ Triq t-Tajjar l-Imsida u dan peress li m’hemmx kunsens tal-atturi.

Ikkunsidrat;

Stabbilit illi l-konvenuti, b'mod partikolari l-konvenut Paul Chetcuti, m’għandhomx id-dritt li jagħmlu x-xogħolijiet strutturali li dwarhom inħareġ il-permess ta’ žvilupp, imiss issa li s-smiegh tal-kawża jitkompla sabiex jiġi stabbilit x’jeħtieġ isir mill-konvenut Paul Chetcuti sabiex ireggħa lura l-alterazzjonijiet strutturali li huwa abbużiżvament u illegalment għamel fil-fond de quo.

Decide

Għal dawn il-motivi, l-Qorti

1. Tiċħad it-tieni, it-tielet, ir-raba’ u l-ħames ecċeżżjoni tal-konvenuti;
2. Tilqa’ l-ewwel talba tal-atturi, tiddikjara li l-atturi huma ko-eredi u komproprjetarji tal-assi ereditarji tal-mejjjet missierhom Anthony Chetcuti li jinkludu l-fond ‘Assisi’, Triq it-Tajjar, Imsida;
3. Tilqa’ it-tieni talba, tiddikjara li l-konvenuti Paul Chetcuti u Mary Cortis m’għandhomx il-jedd illi mingħajr il-kunsens tal-atturi jagħmlu t-tidbil strutturali fil-fond ‘Assisi’, Triq it-Tajjar, Imsida, ħlief għal dak ix-xogħol meħtieġ għall-manutenzjoni u tneħħija ta’ perikolu fil-fond de quo;

Tenut kont illi l-iżvilupp fil-fond de quo għie ppjanat esklussivament mill-konvenut Paul Chetcuti u mhux ukoll mill-konvenuta Mary Cortis, il-Qorti tordna li l-ispejjeż ta’ din is-sentenza in parte huma a karigu esklussivament tal-konvenut Paul Chetcuti.

Tordna l-prosegwiment tas-smiegh sabiex jiġu deċiżi l-kumplament tal-ecċeżżjonijiet tal-konvenuti u l-kumplament tat-talbiet attriċi sa issa mhux deċiżi.”

Konsiderazzjonijiet tal-Qorti dwar it-tielet u r-raba' talbiet attriči.

20. Kif rajna supra, wara l-għoti tas-sentenza in parte fuq imsemmija il-partijet irrimettew ruħhom għall-atti.
21. Fis-sena 2009 il-konvenut Paul Chetcuti inkariga lill-Perit Colin Zammit sabiex jagħmel survey report fuq il-fond mertu tal-kawża. L-imsemmi Perit irraporta hekk:

"The property was built approximately forty years ago. It requires a total refurbishment and the ceilings at roof level need to be replaced.

Property built according to sanitary rules and regulations except for kitchen in backyard and set back of washroom at roof level."⁹

22. Fit-12 t'Ottubru 2009 saret applikazzjoni mal-Awtorita tal-Ippjanar (dak iż-żmien MEPA) sabiex isir xogħol t'alterazzjonijiet gewwa u barra għal bini eżistenti u sabiex jinbnew żewġ sulari oħra. Il-permess ġie approvat u beda jsir ix-xogħol fil-fond de quo mill-konvenut Paul Chetcuti li permezz tas-sentenza in parte fuq imsemmija ġie dikjarat illi dawk ix-xogħolijiet li jikkonsistu f'tibdil strutturali saru bi ksur tal-jeddiżjiet tal-atturi.
23. Fil-kawża odjerna ħadd mill-partijiet ma talab in-nomina ta' perit tekniku u għalhekk il-Qorti ser tistrieh fuq ir-rapport li kien għamel il-Perit Tekniku Mario Cassar nominat mill-Qorti li kienet qed tisma' r-rikors għar-revoka tal-mandat ta' inibizzjoni.

⁹ Paġna 115 tal-proċess.

24. Fil- proċeduri għar-Revoka tal-Mandat ta' Inibizzjoni Nru 1248/2010 (Rik Revoka Nru 941/2010), irriżulta mir-Rapport tal-Perit Tekniku Mario Cassar illi sakemm ħareġ il-mandat ta' inibizzjoni kienu laħqu saru ssegamenti xogħolijiet:

“1) Illi l-fond laħqu saru xogħolijiet ta’ *re routing* tas-sistema tal-elettriċi.

2) Illi fil-fatt saz-zmien tal-access kienu saru xi xogħolijiet strutturali biex il-fond isirulu l-alterazzjonijiet kif kontemplati fl-applikazzjoni tal-izvilupp re. PA 04477/09.

3) Illi appartī ftugh ta’ hitan, u introduzzjoni ta’ travi tal-hadid, sar xogħol fuq ix-xaft tal-lift u hajt tal-faccata fil-livell tat-tieni sular.

Illi bix-xogħolijiet li diga saru il-fond gie rez suxxettibbi għal-ingress tal-ilma waqt ix-xita, u ma jinsabx fi stat abitabbi.”¹⁰

25. Fl-atti tal-istess rikors għar-revoka tal-Mandat t’Inibizzjoni din il-Qorti diversament presjeduta ippermetiet li fil-fond de quo jsiru biss is-segwenti xogħolijiet:

“i. Waterproofing membrane fuq is-saqaf tat-tieni sular wara illi titbajjad sguxxatura tar-ramel u siment bejn il-hitan u l-bejt u ssir verifika tal-integrità tas-sistema tal-katusi tad-drenagg tal-ilma tax-xita.

ii. Jigu mblukkati xi toqob fil-bricks tal-hajt li tela` fil-livell tat-tieni sular fuq il-faccata.

iii. Jitnehha l-materjal ta` kostruzzjoni, inkluz gebel u puntali sabiex il-pjan terren ikun hieles minn kull ingombru.

iv. Il-kcina tigi reintegrata biex terga` sservi ta` kcina kif kien l-uzu tagħha originarjament.

¹⁰ Paġna 100 tal-proċess.

- v. Illi jinbnew mill-gdid il-hitan li twaqqghu qabel sar ix-xoghol skond il-permess PA 0477/09, b`dan illi ma għandhomx jitnehhew il-puntali qabel isir il-bini tal-hitan.”
26. Il-Qorti għalhekk sejra tordna sabiex ix-xogħolijiet kollha ta’ natura strutturali li saru fil-fond de quo jitreggħu lura, L-ordni ser tinħareġ kontra l-konvenut Paul Chetcuti u mhux ukoll fuq il-konvenuta Mary Cortis għaliex kif rajna Mary Cortis ma effettwat l-ebda żvilupp fil-fond de quo.
- Decide**
- Għal dawn il-motivi, l-Qorti qed tippronunzja sentenza finali billi taqta’ u tiddeċiedi t-tielet u r-raba’ talbiet attriči,
1. **Tilqa' in parte** t-tielet talba, tikkundanna lill-konvenut Paul Chetcuti sabiex a spejjeż esklussivament tiegħu u fi żmien tlett xhur millum jreġġa lura ix-xogħolijiet ta’ natura strutturali li għamel fil-fond ‘Assisi’ Triq t-Tajjar l-Imsida kif konstatati mill-Perit Mario Cassar fil-proċedura tar-rikors revoka numru 941/2010 fuq imsemmi; u sabiex safejn jirrigwarda l-istruttura tal-binja kollox jitreggħa lura għall-istat li kienet fih qabel ma nbdew dawn ix-xogħolijiet strutturali;
 2. **Tordna** li x-xogħolijiet hawn ordnati isiru taħt is-sorveljanza tal-Perit Mario Cassar li qed jiġi nominat għal dan il-ġhan a spejjeż tal-konvenut Paul Chetcuti;
 3. **Tiddikjara** illi din is-sentenza ma teżentax lill-konvenut Paul Chetcuti mill-obbligi li fejn meħtieġ għad-demolizzjoni u ripristinar jottjeni l-permessi

meħtieġa mill-awtoritajiet kompetenti bl-inkarigu tal-perit tal-fiduċja tiegħu a spejjeż esklussivament tiegħu;

4. **Tordna** illi l-akkoljiment tat-tielet talba attriċi ma jolqotx dawk ix-xogħlijiет li saru sabiex issir manutenzjoni tal-fond jew sabiex jitneħħha perikolu fil-fond;
5. **Tilqa'** r-raba' talba attriċi, tordna li fl-eventwalita' li l-konvenut Paul Chetcuti jonqos milli jottempera ruħu ma' dak hawn deċiż fit-terminu hawn ordnat, tawtorizza lill-atturi sabiex jagħmlu l-istess taħt is-sorveljanza tal-Perit Mario Cassar, kollox a spejjeż tal-konvenut Paul Chetcuti liema spejjeż f'tali eventwalita' għandhom jiġu qabel xejn preventivament approvati u awtorizzati mill-istess Perit Mario Cassar.

Bl-ispejjeż kontra l-konvenut Paul Chetcuti kif mitlub.

Moqrija.

Onor. Robert G. Mangion

Imħallef

27 ta'April, 2023

Lydia Ellul

Deputat Registratur

*U b'digriet mill-Qorti tal-Appelli Civili tat-13 ta' Marzu 2025, giet awtorizzata korrezzjoni fl-okkju tas-sentenza appellata, billi l-kunjom tal-imsejha fil-kawza jigi jaqra 'Chetcuti' u mhux 'Cuschieri'.

Illum 28 ta' Marzu 2025

Lydia Ellul
Deputat Registratur